



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৩৪/২০২২

গোৰ্খা আৰু তিৱা উগ্ৰপন্থী সংগঠন সদস্যৰ মূলসুঁতিলৈ প্ৰত্যাহ্বান অনুষ্ঠানত
মুখ্যমন্ত্ৰীৰ অংশ গ্ৰহণ

অসমলৈ স্থায়ী শান্তি ঘূৰাই অনাৰ দিশত চৰকাৰ প্ৰতিশ্ৰুতিবদ্ধ : মুখ্যমন্ত্ৰী

দিছপুৰ, ২৭ জানুৱাৰী : ৰাজ্য চৰকাৰৰ গৃহ বিভাগ আৰু অসম আৰক্ষীৰ বিশেষ শাখাৰ উদ্যোগত শ্ৰীমন্ত শংকৰদেৱ কলাক্ষেত্ৰৰ শ্ৰীমন্ত শংকৰদেৱ আন্তৰ্জাতিক প্ৰেক্ষাগৃহত আয়োজিত এক অনুষ্ঠানত আজি ইউনাইটেড গোৰ্খা পিপ্লছ অৰ্গেনাইজেশ্বন (ইউজিপিএ) আৰু তিৱা লিবাৰেশ্বন আৰ্মি (টিএলএ) ২৪৬ গৰাকী সদস্যই মুখ্যমন্ত্ৰী ড° হিমন্ত বিশ্ব শৰ্মাৰ উপস্থিতিত অস্ত্ৰ সম্বৰণ কৰি মূলসুঁতিলৈ ঘূৰি আহে। উল্লেখ্য যে ইউজিপিএৰ ১৬৯ গৰাকী আৰু টি এল এৰ ৭৭ জন সদস্যই অস্ত্ৰ সম্বৰণ কৰে। আনহাতে আজিৰ এই অনুষ্ঠানতে ২০২০ চনৰ জানুৱাৰী মাহত ৰাভা নেশ্বনেল লিবাৰেশ্বন ফ্ৰন্ট (আৰএনএলএফ), ইউনাইটেড পিপ্লছ ৰিভলুশ্বনাৰী ফ্ৰন্ট (ইউপিআৰএফ), নেশ্বনেল লিবাৰেশ্বন ফ্ৰন্ট অৱ বেংগলী (এনএলএফবি), নেশ্বনেল চাওতাল লিবাৰেশ্বন আৰ্মি (এনএছএলএ) আৰু আদিবাসী ড্ৰেগন ফাইটাৰ (এডিএফ)ৰ অস্ত্ৰ সম্বৰণ কৰি মূলসুঁতিলৈ উভতি অহা ৬৬২ জন সদস্যক ১.৫০ লাখ টকাকৈ এককালীন আৰ্থিক সাহায্য আজিৰ এই অনুষ্ঠানতে প্ৰদান কৰা হয়।

মূলসুঁতিলৈ উভতি অহা সদস্যসকলক আদৰণী জনাই মুখ্যমন্ত্ৰী ড° শৰ্মাই কয় যে প্ৰধানমন্ত্ৰী নৰেন্দ্ৰ মোদী আৰু গৃহ মন্ত্ৰী অমিত শ্বাহৰ নেতৃত্বত অসমত স্থায়ী শান্তি প্ৰতিষ্ঠাৰ বাবে ঐকান্তিক প্ৰচেষ্টা চলাই থকা হৈছে। ২৭ জানুৱাৰীক এক ঐতিহাসিক দিন বুলি উল্লেখ কৰি মুখ্যমন্ত্ৰীয়ে কয় যে এই দিনটোতে ২০২০ বৰ্ষত নতুন দিল্লীত বড়ো শান্তি চুক্তি স্বাক্ষৰিত হৈছিল। ইয়াৰ পৰৱৰ্তী সময়ত বি টি আৰত শান্তি ঘূৰি অহা আৰু উন্নয়নে এক বিশেষ গতি লাভ কৰা দিশটো প্ৰত্যেকেই প্ৰত্যক্ষ কৰিব পাৰিছে বুলিও মুখ্যমন্ত্ৰীয়ে কয়। আলাপ-আলোচনাৰ মাজেৰে কেনেদৰে শান্তিৰ পৰিৱেশ ঘূৰাই আনিব পাৰি সেয়ে শেহতীয়া ঘটনা প্ৰৱাহে উজ্জ্বল ৰূপত দাঙি ধৰিছে বুলি উল্লেখ কৰি মুখ্যমন্ত্ৰীয়ে আলফা স্বাধীন আৰু কে এল অ'ক ভাৰত চৰকাৰৰ সৈতে শান্তি আলোচনা চলোৱাৰ বাবে আগবাঢ়ি আহিবলৈ আহ্বান জনায়। মুখ্যমন্ত্ৰীয়ে লগতে কয় যে মে' মাহৰ ভিতৰত মূলসুঁতিলৈ উভতি অহা সকলো উগ্ৰপন্থী দলৰ সদস্যক পুনৰ সংস্থাপনৰ বাবে ৰাজ্য চৰকাৰ দায়বদ্ধ যাতে তেওঁলোকে সমাজৰ এক অবিচ্ছেদ্য অংগ হিচাপে পৰিগণিত হ'ব পাৰে।

মূলসুঁতিলৈ উভতি অহা উগ্ৰপন্থী দলৰ সদস্যসকলে উদ্যমিতা আৰু কৃষি কৰ্মত নিয়োজিত হৈ অসমৰ বিকাশৰ দিশত এক অৰ্থৱহ বৰঙণি যোগাব লাগিব। চৰকাৰে প্ৰদান কৰা অনুদানৰ যথোচিত ব্যৱহাৰেৰে জীৱিকা অৰ্জনৰ উপৰি নিয়োগ সৃষ্টি কৰাৰ কামত তেওঁলোকে ব্ৰতী হ'ব লাগিব। মুখ্যমন্ত্ৰীয়ে



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

মূলসুঁতিলৈ উভতি অহা সকলক তেওঁলোকৰ শক্তি আৰু সামৰ্থ উপযুক্তভাৱে ব্যৱহাৰেৰে এখন সৰল অসম গঢ়াৰ কামত উৎসৰ্গিত মনোভাৱেৰে কাম কৰাৰ বাবে আহ্বান জনায়। তেওঁলোকক ভৱিষ্যতে হিংসাৰ পথত ভৰি নিদিবলৈ আহ্বান জনাই মুখ্যমন্ত্ৰীয়ে কয় যে বৰ্তমান তেওঁলোকে তেওঁলোকৰ জাতিৰ প্ৰতি থকা প্ৰেম তথা দাবীৰ প্ৰতি সঁহাৰি জনাই এক ইতিবাচক যাত্ৰা আৰম্ভ কৰিছে। এতিয়া তেওঁলোকে বন্দুকৰ পৰিৱৰ্তে কঠোৰ শ্ৰম আৰু ঐকান্তিকতাৰে অসম অৰ্থনৈতিক উন্নয়নত ইতিবাচক বৰঙণি যোগাৰাৰ সময় সমাগত। তেওঁলোকে অসমৰ প্ৰয়োজনীয়তা অনুসাৰে কৃষিৰ দিশত ৰাজ্যখনক স্বাৱলম্বী কৰাৰ দিশত হাত উজান দিব লাগিব বুলি মুখ্যমন্ত্ৰীয়ে কয়।

মুখ্যমন্ত্ৰীয়ে লগতে কয় যে নতুন জীৱন তথা নিয়োগ সৃষ্টিৰ দিশত সফলতা লাভ কৰি ৰাজ্যৰ অৰ্থনৈতিক বিকাশত বৰঙণি যোগোৱা সদস্যসকলক ৰাজ্য চৰকাৰে বিশেষভাৱে সম্বৰ্দ্ধনা জনাব যাতে তেওঁলোকে অন্য ১০ জনৰ বাবে আদৰ্শৰ কাৰণ হৈ পৰে।

আজিৰ এই অনুষ্ঠানত নগৰ উন্নয়ন বিভাগৰ মন্ত্ৰী অশোক সিংহল, বি টি আৰৰ মুখ্যকাৰ্যবাহী সদস্য প্ৰমোদ বড়ো, তিৱা স্বায়ত্ত শাসিত পৰিষদৰ মুখ্য কাৰ্যবাহী সদস্য জীৱন চন্দ্ৰ কোঁৱৰ, বিধায়ক সকল ক্ৰমে লৰেন্স ইছলাৰী, জলেন দৈমাৰী, আৰক্ষী সঞ্চালক প্ৰধান ভাস্কৰজ্যোতি মহন্তকে ধৰি অন্যান্য গণ্য-মান্য ব্যক্তিসকল উপস্থিত থাকে।

স্বাক্ষৰ / বঃভাঃ

২৭-১-২০২২